
Shri Rishyashringa Ashtakam

ಶ್ರೀಋಷ್ಯಶೃಂಗಾಷ್ಟಕಂ

Document Information



Text title : Rishyashringa Ashtakam

File name : RRiShyashRRingAShTakam.itx

Category : shiva, aShTaka

Location : doc_shiva

Author : Nrisimhabharati Mahasvami

Acknowledge-Permission: Sringeri Math <https://www.sringeri.net/>

Latest update : May 13, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 13, 2025

sanskritdocuments.org

ಶ್ರೀಋಷ್ಯಶೃಂಗಾಷ್ಟಕಂ



ಶ್ರೀಋಷ್ಯಶೃಂಗಮುನಯೇ ಕರುಣಾಕರಾಯ
ಸದ್ಯಃ ಸುವೃಷ್ಟಿಪರಿವರ್ಧನಕಾರಣಾಯ .
ಶಾಂತಾಧಿಪಾಯ ಶತಮನ್ಯುಸುಪೂಜಿತಾಯ
ಶ್ರೀಮದ್ವಿಭಾಂಡಕಸುತಾಯ ಸದಾ ನಮಸ್ತೇ .. 1..
ಶಾಂತ್ಯಾದಿಸಾಧನಸುಪೂರಿತಮಾನಸಾಯ
ಕಾಂತಾಯ ಕಂತುಪರಿಸೇವಿತಪಾದುಕಾಯ .
ಕ್ಷುತ್ಯಾಂತಲೋಕಪರಿರಕ್ಷಣಪಂಡಿತಾಯ
ಸರ್ವಾರ್ಥದಾಯ ಗುರವೇ ಋಷಯೇ ನಮಸ್ತೇ .. 2..
ಸರ್ವಾತ್ಮಕಾಯ ಕಲಿದೋಷವಿಶೋಷಣಾಯ
ವಿದ್ಯಾಭಿವೇದ್ಯಚರಣಾಯ ಸುವರ್ಷಣಾಯ .
ಪಾಪಾಪಹಾಯ ಪರಿತಾಪನಿವಾರಣಾಯ
ಬ್ರಹ್ಮಾತ್ಮಬೋಧಜನಕಾಯ ನಮೋ ನಮಸ್ತೇ .. 3..
ರಕ್ಷೋಘ್ನಮಂತ್ರಪರಿತರ್ಜಿತರಾಕ್ಷಸಾಯ
ಶ್ರೀಸೂರ್ಯವಂಶಪರಿವರ್ಧನದೀಕ್ಷಿತಾಯ .
ತುಂಗಾನದೀತಟನಿವಾಸಸಮುತ್ಪುಕಾಯ
ಚಂದ್ರಾನನಾಯ ಮುನಯೇ ಸತತಂ ನಮಸ್ತೇ .. 4..
ತುಂಗಾಂಗದೇಶದುರವಗ್ರಹನಿಗ್ರಹಾಯ
ಜೀಮೂತಜಾತಪರಿಕರ್ಷಣತತ್ಪರಾಯ .
ದೈನ್ಯಾಪಹಾಯ ಧನಧಾನ್ಯಸಮೃದ್ಧಿದಾಯ
ತಸ್ಮೈ ನಮೋ ಭಗವತೇ ಜಗತಾಂ ಹಿತಾಯ .. 5..
ವಿಪ್ರೋತ್ತಮಾಯ ವಿದುಷಾಂ ಪರಿತೋಷಣಾಯ
ಸತ್ಯಾದಿಪೋಷಣರತಾಯ ಸದಾತ್ಮಕಾಯ .
ಕಾವ್ಯಾರ್ಥಸಾರಹೃದಯಾಯ ಕವಿಪ್ರಿಯಾಯ
ತಸ್ಮೈ ನಮೋಽಸ್ತು ಸತತಂ ವಿದುಷಾಂ ವರಾಯ .. 6..
ಕಲ್ಯಾಣಶೀಲಕಲಿತಾಯ ಕಲಾನ್ವಿತಾಯ
ಮಂದಸ್ಥಿತಾಸ್ಯಕಮಲಾಯ ಮನೋಹರಾಯ .

ಧರ್ಮಾರ್ಥಕಾಮವರಮೋಕ್ಷಫಲಪ್ರದಾಯ
ನಿತ್ಯಂ ನಮೋಽಸ್ತು ಪರಮೇಶ್ವರಪೂಜಕಾಯ .. 7..
ರಾಜಾಧಿರಾಜಪರಿಸನ್ನತವೈಭವಾಯ
ಭವ್ಯಾಯ ದಿವ್ಯಸುಗುಣಾಯ ಶುಭಪ್ರದಾಯ .
ಸರ್ವಾಂಗಸುಂದರಕಲೇಬರಶೋಭಿತಾಯ
ಶ್ರುತ್ಯೇಕವೇದ್ಯನಿಜರೂಪವಿದೇ ನಮಸ್ತೇ .. 8..
ಶೃಂಗಾನ್ವಿತಾಯ ವರಮಂಗಲಕಾರಕಾಯ
ಶ್ರೀಚಂದ್ರಚೂಡಕರುಣಾರಸಪೋಷಿತಾಯ .
ಆಶ್ಚರ್ಯದಿವ್ಯಚರಿತಾಯ ಮೃಗೀಸುತಾಯ
ಮೃತ್ಯುಂಜಯಾಯ ಮಹತೇ ಸತತಂ ನಮಸ್ತೇ .. 9..
ಶ್ರೀಶಾರದಾಪದಸರೋಜಮುಪಾಸಿತೇನ
ಶ್ರೀಶಂಕರಾರ್ಯವರಪೀಠಸುಸಂಸ್ಥಿತೇನ .
ಸಚ್ಚಿತ್ಸುಖಾತ್ಮಕಗುರೋಃ ಕರಸಂಭವೇನ
ಸ್ತೋತ್ರಂ ಕೃತಂ ಸುಖಕರಂ ಹಿ ನೃಸಿಂಹನಾಮ್ನಾ .. 10..
ಋಷ್ಯಶೃಂಗಮುನೇಸ್ತೋತ್ರಂ ಯತ್ರ ಯತ್ರ ಹಿ ಪಠ್ಯತೇ .
ತತ್ರ ತತ್ರ ಸುವೃಷ್ಟಿಃ ಸ್ಯಾದ್ಧನಧಾನ್ಯಸಮೃದ್ಧಿದಾ
ಇತಿ ಶೃಂಗೇರೀಜಗದ್ಗುರು ಶ್ರೀಶ್ರೀಶ್ರೀ ನೃಸಿಂಹಭಾರತೀಮಹಾಸ್ವಾಮಿಭಿಃ
ವಿರಚಿತಂ ಶ್ರೀಋಷ್ಯಶೃಂಗಾಷ್ಟಕಂ ಸಂಪೂರ್ಣಂ ..

——
Shri Rishyashringa Ashtakam

pdf was typeset on May 13, 2025

——

Please send corrections to sanskrit@cheerful.com

